

५. श्री कौशल्या सुनैना सम्बाद

दो० सादर सब कंह राम गुर पठए भरि भरि भार ।

पूजि पितर सुर अतिथि गुर लगे करन फर हार ॥

आनन्दघनु भगवानु शंकरु चवे थो- हे प्राणवल्लभे पार्वती ! चित्रकूट ते जदहिं सुनैना जनकु आया । सभु जनकपुर जा नर नारियूं आया । उन्हनि जी महिमानीअ वास्ते गुर वशिष्ठ देव हैं श्री रामचन्द्र सहित आदर जे फलनि जा भार भरपूरु करे मोकिलिया आहिनि । पहिरियाई सभिनि अतिथियुनि जी सेवा कई, देवताउनि अग्नि खे भागु भगाए पोइ पाण खाधाऊं । अहिड़ी तरहं खाईदे पियंदे चारि दीह गुजिरी विया । श्री रामचन्द्र खे दिसीजनकपुर वासी हैं अवधपुर वासी सुखी थिया ।

शिवु भगवानु चवे थो त-अड़ी गिरिजा ! जनकपुर अवधपुर वासियुनि जे रोम रोम में युगलधणी विराजमानु आहिनि हैं सभिनी जे मन में इहा आश अठई पहर लगल आहे त श्री जानकीरामचन्द्र खां सवाइ मोटी न वेंदासूं । श्री सीअराम सांणु असां खे बनवासु सुन्दर आहे । तोड़े गहबर बन में निवासु थींदो त बि क्रोड़ अमरावति पुरीअ खां सुपास थींदो । श्री मैथिलि रामचन्द्र लक्ष्मण खे छदे जहिं खे घरु मिठो लगे उन जे खब्रे ब्रहमा थींदो । ईश्वरु सजे तदहिं आहे जदहिं श्री रामचन्द्र जे चरण कमलनि जे भरिसां विहिजे ।

तीर्थनि जो पन्धु, सन्तनि जो संगु हुजे, जुगल धणियुनि जो अन्दर
में अनुरागु हुजे, शरीर रूपी कपिड़ो टुकर थी पवे
त बि मजीठ वांगे उहो प्रेम जो रंगु संगु न छदे ।

सुबुह जो मझंदि जो, शाम जो, मन्दाकिनी गंगा जो स्नानु प्रसन्नता
भरियो हुजे । साध संगति जी मंगल रूपु ओट हुजे, श्री राम गिरि
चित्रकूट जो रटनु हुजे, तपसियुनि जे दर्शन जो आनन्दु हुजे, अमृत
जहिड़नि कन्दमूल फलनि जो भोजनु हुजे, अन्दर में
श्री सियारमु हुजे, अहिड़ीं तरहं सुख पूर्वक चोदहं वरिह आनन्द में
गुजिरनि, पर अहिड़ा भाग तदहिं थींदा, जदहिं मंगल सरूपु पंज देवता
गणपति, भवानी, शंकरु, लक्ष्मी, नारायणु असां जी वेनती वरिनाईनि त
सन्सार जा सुख छदे श्री रामचन्द्र सां अनुरागु निबाहियूं ।

अहिड़ी तरहं सभिनी लोकनि खे अविचल प्रेम जी इच्छा लगी पेई
आहे । इन्हीअ इच्छा जे पूरी थियण लाइ सभेई नर नारियूं पंजनि
देवताउनि जी पूजा करण लगा । गिचीअ में कपिड़ो पाए, पुष्पांजली सां
हथ ब्रधी शिवाले में विष्णु मन्दिर में वेनतियूं पिया करनि त सदां श्री
जनकनन्दिनी महाराणी हुजे, राजाउनि जो राजा श्री रामचन्दु हुजे,
अयोध्या समाजु हुजे, भरतलालु युवराजु हुजे, श्री लक्ष्मण लालु शत्रुहनु
लालु मंत्री हुजनि । इहो आनन्द मय सुख सुमाजु दिसी, तदहिं श्री
रामचन्द जे चरणारविन्दनि में सिरड़ो धरे आनन्द सांणु सदिके कयूं
सर्वसु । इहो मंगल रूपु मनोरथु सभु पिया करनि । इहे प्रेम सहित
वचन बुधी मुनीश्वरनि जे मन वैराग्य खे त्यागु कयो श्री रामचन्द्र में
अचलु अनुरागु थियुनि ।

हे गिरि नन्दिनी ! सांवण जा दिहाड़ा हुआ मध्यान समय जे बी बजे
जो वकितु हुयो, श्री महाराणी सुनयना, महाराज मिथिलेशपति जी महिषी,

पहिंजी खास सरस्वती रूप सहेलीअ खे राजमहिषी श्री कौशल्या राणीअ
दे मोकिलियो त जे तवहां खे कुछु अविकाशु हुजे त आउं थियण अचां ।
प्रसन्नता सां कौशल्या राणीअ चयो-‘भली कृपा करे आगमनु कयो’ ।

श्री जनक महाराज जो सारो राणियुनि जो रनिवासु आयो ।
श्री कौशल्या, केकई, सुमित्रा सारो राजघरु अगुवाट उथी सहति आदर जे
हथु हथ में देई गदिया । समय अनुसार हरण जी चरम सभिनि खे
विछाए दिनाऊं । कुछु वकितु इहो सारो समाजु शान्तिमय रहियो । बिन्हीं
पासनि खां शील सनेह जो निहारणु थियो ।

अहिडे मधुर रस में बई समाज ऐं राणियूं गद् गद् थियूं
जो वजिरु भी उन वकिति कूअंरो थी थियो । हिकिड़ी वारनि जी
कांडाराइप थी, बियो नेत्रनि मों अश्रू जलु वहण लगो, चवनि ऐं ज़िबान
ते शिथिलता थी वेई, आसूं भी पिया किरनि ऐं पेरनि जे नहंनि सां
धरती भी पिया खोटीनि । सभेई राणियूं जुगल प्रेम जी मूरति हुयूं, मानों
करुणादेवीअ अनन्त रूप धारिया आहिनि ।

कुछु समयु रखी करे, चतुर शिरोमणि राणी सुनयना चवण लगी- ‘
हे अयोध्या जी स्वामिनि ! विधाता जी केदी बुधी टेढ़ी आहे जो क्षीर जी
गजीअ खे वजिर जी सुईअ सां टाके थो अर्थान्ति
क्षीर जी गजी कोमलता जी हद आहे, जेका वस्तु फूक सां उद्विरी
वजें तहिं ते वजिर जो प्रयोगु करणु अनुचित आहे । भाउ छा ?
श्री रामचन्द्र खे राजु दियणु क्षीर जी गजीअ वति आहे, वरी
बनवासु दींदड़ उहा वजिर जी टांकी आहे । हिते अयोध्या हिकिड़े
पात्र वति आहे, राजधानी जो ऐश्वर्जु तहिं में क्षीरु आहे उन जी
प्राप्ति जी खुशी गजी आहे, श्री रामचन्द्र, श्री कौशल्या महाराणी,
राजा दशरथु उहे क्षीर जी गजीअ में एकत्रत थिया हुआ, जे वजिर

जी टांकीअ सां फोड़ियां विया, अर्थान्ति टे टुकड़ा थिया । श्री रामचन्द्र बन दे वियो, श्री कौशल्या अयोध्या में रही, चक्रवर्ती राजा दशरथु स्वर्ग दे हलियो वियो । वजिर जी टांकी हथ सां दिंबी आहे, उहा वजिर जी टांकी थी केकई, हथु रहियो मन्थरा, सरस्वती थी ठाकण वारी, अयोध्या वासी क्षीर जे कटोरे जो तरो आहिनि उन वजिर जे टांकीअ सारे कटोरे खे फोड़े छदियो ।

कहिड़ो राज घर रघुवंश जो शानु आहे । तवहां जे सूरज कुल में अनन्त राजा ऐं राणियूं श्री लक्ष्मीनारायण वति थींदा आया आहिनि पर अहिड़े राजवंश में भी कदहिं कदहिं के कण्टक सामाइजनि था जो अहिड़नि धर्मात्माउनि जे चित ते चोट था दियनि । अमृत जहिड़ा पुरुष भी कुसंग जे वसि विहु थी था पवनि, असां तवहां जे राजवंश खे अमृत जहिड़ो बुधो सीं, असां जे श्री रामचन्द्र खे अमृत जहिड़ो राजु मिलंदो, सो बुधण में आयो पर विहु वति वनवासु दिठो सीं, इहा विधाता जी कुचालि करतूति आहे ।

हे राणी ! इन्हीअ प्रसंग में विधाता खे दोहु दिबो, जंहि बुधायो अमृतु, दिनाई विहु । अगे केकई राणी जी प्रीति कौशल्या, रामचन्द्र, राजा दशरथ में अमृत जहिड़ी बुधी हुई पर कुसंग जे वसि थी करे टिन्हीं खे विहु दिनाई । कुसंग में पई अकुशल चाहे तहिं ते अफसोसु आहे । सभ हन्धि कांव उलू बगुला दिसिजनि था, बाकी मानसरोवर में ई हंस दिसजनि था । अभिप्रायु इहो आहे त- सभिनी लोकनि में शोकु मोहु व्याकुलता दिसिजे थी, अन्दर में शान्ति ऐं आनन्दु केवल जानकी रामचन्द्र में आहे । तोड़े अभिषेक जो बुधाऊं त बि हरषिति न थिया, बनवास जो बुधीं

दुखित न थिया, रघुनन्दन जो आननु सदा प्रसन्नता रूपु आहे ।
अथवा कांव जे समानि इन्द्रु आहे, जहिं कैकईअ ते माया विधी
ऐं उलू मंथिरा आहे जा श्री रामचन्द्रु जो सूरज वति आहे उन
खे न दिसी सघी ऐं बगुलो सरस्वती आहे जो मछियुनि रूप
राजपरिवार खे अगाध जल रूप राम राज में सुखी दिसी सही
न सघी जियें कांव जी बैठक मलीन जाइ ते आहे तियें मलीन
मंथरा जे भरिसां कैकई थी रहे, उलूअ खे अन्धेरो प्यारो आहे,
हिन खे विधवा पणो प्यारो लग्गो, सूरज रूप राज खे अस्ति कयाई,
वरी बगुले रूपु थी दशरथ जे सामुहों चुपि करे वेही रही, श्री
रामचन्द्र खे बनवासु दिनाई ।

भरत हंस रवि वंश तड़ागा । जनमि कीन्ह गुण दोष विभागा ।

सूरज वंशु हिकिड़ो तलाउ आहे तहिं में भरतलालु हंस रूपु
आहे । जो पहिंजे जनम सां ई गुण दोष धार कयाई । अहिड़ा हंस
जहिड़ाई पुरुष श्री रामचन्द्र वटि रहंदा, भरत लालु श्री रामचन्द्र
जो परम प्रियु भगतु आहे ।

श्री सुनयना महाराणीअ जा इहे वचन बुधी करे सहति शोच
जे सुमित्राराणी चवण लग्गी- ‘ सखी इहा सभु विधाता जी गति
आहे जा बलवानु ऐं विचित्रु आहे, कहिं महल सुन्दरु रचना रचे
थो वरी उन खे पाले थो, पोइ निवृति भी करे थो छदे, जीयें बालकु
खेदूअड़ा मिट्टीअ जा ठाहींदो आहे, ठाहे वरी भजी बि पाण ई
छद्दींदो आहे, तियें बाल केलि समानि विधाता जी बुद्धि भी भोरड़ी
आहे ।

वरी श्री कौशल्या महाराणी चवण लग्गी त ‘विधाता ते बि
सखी ! दोषु न दे, ईश्वरु सदां न्यावकारी कृपालु आहे, कर्म जे अनुसारु
ई सभिनि खे दुख, सुख, हानि, लाभ, मन्दनि चंडनि कमनि जो फलु

दिये थो । कर्म जी गति तमामु सन्धिडी आहे ऐं कठिनु भी आहे,
इन्हीअ गाल्हि खे विधाता ई ज़ाणे थो, जो शुभ अशुभ
जे फल दियण वारो आहे । उन ईश्वर जी आज्ञा सभिनी जे सिर
ते आहे, उत्पति स्थिति लइ भी उन्हीअ जे वसि आहे । उहो ईश्वर
ब्रह्मा, शिवु, विष्णु त्रिदेव सरूपु आहे । कहिं महल कहिं खे विहु जहिड़ो
थो करे, कहिं महल कहिं खे अमृत जहिड़ो समय ते थो
करे । ईयें ज़ाणी करे धीरजवन्त पुरुष कदहिं दुलाइमानु न थींदा
आहिनि, जियें सोनारे जी अहरणि मुहकमु थींदी आहे, तियें धीरजवन्त
पुरुष सदा अविचलु थींदा आहिनि । बाकी जे अज्ञानी
पुरुष आहिनि उहे मोह जे वसि थी चिन्ता जाल में फासंदा
आहिनि, उहे वादी कल्याण खे न दिसंदा आहिनि । विधाता जो
प्रपञ्चु अहिड़ी तरह अविचलु अनादि काल खां हलियो थो अचे ।

हिन सन्सार में जेके धर्मात्माऊं महाराज (दशरथ) जहिड़ा
आहिनि उहें लोक परलोक में सुखी था थियनि, महाराज
(दशरथ) जे जीअण मरण जो दुखु हियें में आणिबो त कल्याण
जी हानी थींदी छो जो महाराजु (दशरथु) सदाई सुखियो आहे,
पहिंजे जीवत काल में श्री रामचन्द्र जो चन्द्र वदनु दिठाई ऐं
रामचन्द्र जे वियोग में कख वांगे शरीरु छदियाई । महाराजु त
अमरावती में सुखी हूंदो, जो जियण मरण जो फलु चडी तरहं
समुझायाई, असां जो ई हदो कुलिश जे समानि आहे यां वजिर
जो ठहियलु आहे जो प्रियतम जे वियोग में हदो फाटी भी न पयो ।

जहिं महल श्री कौशल्या महाराणीअ इहे वचन चया त श्री सुनयना
महाराणी आसूं वहाए चवण लगी ' हे अयोध्यापति महिषी !
अवहां जी शुभ वाणी सत् आहे, जेके भी सन्सार में शुभ कृतियनि

ऐं कीरति वारा थिया आहिनि तिनि जो शिरोमणि अयोध्यापति महाराजु आहे, जहिड़ो महाराजु देवताउनि ऐं सन्तनि में श्रद्धावान् आहे तहिड़ियूं अवहां भी परम पवित्रु महाराणियूं आहियो ।

उन्हीअ समय में हे गिरिजा ! श्री कौशल्या महाराणीअ जो गहवर सनेह सां हृदो भरिजी आयो, चयाई - ‘ सखी मिथिलापति राणी ! मूं खे त घणी भरतलाल जी गणिती आहे जो प्रीतम राम खां सवाइ अयोध्या में कींअ रही सघंदो ?, जानकी रामचन्द्र लक्ष्मणु वन दे भली वजनि उन्हनि खे जसु ऐं सुखु मिलंदो, ईश्वरु कंदो त वारु बि न विंगो थींदुनि, पर मूं खे भरतलाल ब्रचे जो दाढो शोचु आहे छो जो रामचन्द्र में सनेहु वीचारु करे न रखियो अथसि, प्रेम जी हूअ भरि वजी लधी अथाई, सन्सार जा सुख स्वार्थ, मोक्ष ऐं परमार्थ जा सुख जाग्रत तोड़े स्वपने में भी भरत ब्रचे खे यदि कोन्हिनि । तत्सुख वारी परा अनुरक्ति भरतलाल जी रामचन्द्र में आहे । इन्हीअ करे दींह राति मूं खे भरतलाल जी गणिती आहे ।

दींह जो बुख कान्हे राति जो निंड कान आहे । ब्रियो असां जे घर में सुखु आनन्दु आहे । शंकर जे कृपा प्रसाद सां, तवहां जी आशीश सां, मुंहिजा चारि पुट चारेई नुहरु पवित्रु गंगा जल वांगे अति निर्मलु आहिनि । सखी ! मां कदहिं बि श्री रामचन्द्र जो कसमु न खर्यो आहे, सत्य भावना सां उहो कसमु खणी चवां थी त भरत जो गुणनि भरियो शीलु स्वभाउ ऐं वेनती जा सुन्दर कारिज, भाइप भगति, पूजु भ्राता में भरोसो, शुभ चिन्तकिता, भलाई वारी दृष्टि इत्यादि, भरतलाल जे गुणनि ऐं महिमा खे चवंदे शारदा जी मति भी हिचकंदी पेई छो जो समुंद्र जी सिपी समुंद्र खे कोन गिहंदी, उन्हीअ शारदा भी भरतलाल मां मति पाती आ ।

इन्हीअ करे नालो भारती अथसि । अगे मूंखे भरतलाल जे इन्हनि शुभ लक्षणनि जी ज़ाण कान हुई तोड़े वारों वार मूंखे महीपति चवंदो हुआ त ' भरतलाल खे धर्मात्मा कुल जो दीपकु करे समुझु ।, पर सखी ! सुधि पवंदी आहे पुरुष जी समयु पाये छे जो समयु सभ खे परिखींदो आहे, कसिवटीअ ते सोन जी, सराफ अगियां मणि जी परख आहे । सखी ! इहा नंढे पुट जी महिमा चवंदे मूंखे अनुचित भी भासे थी पर छा कयां ? मुंहिजो हृदयु शोक हैं सनेह में अयाणो थी पियो आहे, सियाणो न आहे अवहां जे आशीश सां रघुवंश जो ब्रेड़ो पारि पवंदो ।'

इहा मधुर वाणी बुधी महाराणी सुनयना जो हृदयु ठन्ढो थी पयो, ब्रियूं सभु राणियूं भी सनेह में व्याकुलु थी वयूं । पोइ वरी धीरजु धारे श्री कौशल्या जू चयो - ' हे मिथिलेश्वरी ! तवहां विवेक जे समुंड श्री जनक महाराज जी परम प्रिया आहियो, तवहां खे केरु उपदेशु करे सघंदो ? पर हिक मुहिंजी वेन्ती आहे त शुभु समयु पाये एकान्ति में महाराजा जनक खे इहा वेन्ती कजो, मिथिलाधिपति खे हीअ मुहिंजी ग़ाल्हि वणे त- लक्ष्मणुलालु शत्रुघ्नलालु अयोध्या हलनि भरतलालु श्री रामचन्द्र सां बन दे वजे । इहो शुभ वीचारु करे प्रियतनु कजो । मूं खे भरतलाल जी घणीं ग़णिती आहे, भरतलाल जो श्री रामचन्द्र में सनेहु गुझो हैं परा अवस्था वारो आहे, जिते ब्रह्मा, विष्णु, महादेव जो भी कमु न आहे, अहिड़ो प्रेमी पुरुषु रामचन्द्र खां विछुड़ी अयोध्या में रहे, इहो मूंखे नथो वणे । अहिड़नि प्रेमी पुरुषनि प्यार वारनि जो विछोड़ो शल न थिये ।'

अहिड़ो महाराणी कौशल्या जो शीलु स्वभाउ दिसी हैं सरलु वाणी बुधी सभु करुणारस में मगनु थी वयूं । आकाश मां फूलनि

जी बरसाति थी हैं धन्य धन्य जो शब्दु थियण लगो । देवताऊं
सिध हैं महारिषी सभु सनेह में शिथलु थी विया, सारो राणियुनि
जो समाजु प्रेम में थकी पियो, सभु इन्द्रियूं शिथलु थी पियनि ।
तदहिं धीरजु धारे सुमित्रा राणी चवण लगी-

‘ हे महाराणी जू ! ब्र घड़ियूं राति गुजिरी वेई आहे, महाराणी श्री
सुनयना जे रसोईअ जो समयु हूंदो आज्ञा दियोनि त स्थान ते वजनि ।’

श्री रामचन्द्र जी माता इहो बुधी, सहिति प्रीति जे श्री सुनयना
महाराणी जो हथिड़ो वठी उथिया । सचे भाव में भरिजी सनेह सां चवण
लगी-‘ भली तवहां पहिंजे अस्थल ते पधारिजो,
श्री रघुकुल जो रखवारो थींदो श्री भवानी शंकरु अथवा सहाइ
थींदो मिथिलेश्वरु ।

अहिड़ा विशेष नीति भरिया वचन बुधी राणी सुनयना
मधुर रस में गद् गद् थी वेई, श्री कौशल्या देवीअ जा चरणकमल
पकिड़े चयो-‘इऐं छोन चवंदो स्वामिणि ! वद्रा पुरुष पाण खां
नंढनि खे आदुरु दींदा आहिनि जियें अग्नि पहिंजे मथां दूहों
रखंदी आहे, जलु पहिंजे मथां सेंवरु रखंदो आहे, पहाडु पहिंजे
मथां डभ रखंदो आहे । वास्तव करे तवहां जो चवणु उचित न
आहे, असां जो राजा त तवहां जो मन करम वचन करे सेवकु
आहे । तवहां जो सदां महेशु भवानी सहाइ थींदो । अवहां जे
हिकिड़े चरण जे आंगूठे जोगु जगत में केरु आहे ? दिये जे
सहाइता सांणु का सूरिज जी वद्राई थींदी आहे छा ?

जानकीरामचन्द्र जो सदां भवानी शंकरु रखवारो थींदो, इहे
आनन्द निधि अयोध्या जे राजधानीअ में शोभंदा राजसिंहासन ते
विराजिति थींदा, इहा गाल्हि असां खे श्री गुरु महाराज

याज्ञवल्क मुनीअ छः हजार वरिह थिया जो चई छदी आहे त-‘श्री दशरथनन्दनु श्रीरामचन्द्रु देवताउनि जे कारण करण वास्ते बन दे वेदा, धरतीअ जो बारु उतारींदा, वरी आनन्द सांगु सहित समाज जे अयोध्या पुरीअ में ईंदा, जुगलधणी अविचलु राजिड़ी कंदा । अमर लोक जा देवताऊं, पाताल जा सभेई नांग, धरतीअ जा सभेई मनुष्य ऐं सतनि दीपनि जा राजाऊं, राजाउनि जे राज श्री रामचन्द्र जे हथिड़े हेठां रही विश्रामु पाईंदा, धर्मात्मा शिरोमणि, आजानुबाहू, श्री रामचन्द्र साईं जे ब्रल ते पहिंजनि पहिंजनि अस्थाननि ते सुखी वसंदा ।’

इऐं श्री सत्गुरु याज्ञवल्क जूं चयो आहे । हे देवी ! उन्ही महर्षि देव जा वचन मिथ्या न आहिनि ।